

RI CH'AWEM CHECH RI JA'

Petición de Lluvia

Ri Nab'e Tzij

Ri ch'awem ruk' ri Dyos ruk' kojoni kukol na ri' ri yawab'

Ri Utz'ib'anik ri Tyoxlaj Santiago 5,13-18

¹³¿La k'o jun winaq chixo'l ri ix che kuyawajij jun k'ax? Chch'aw b'a ruk' ri Dyos. ¿La k'o jun che kki'kotik? Chb'ixon b'a'. ¹⁴¿La k'o jun yawab' chixo'l? Che'usikij b'a' ri enim taq winaq erech ri Komon Tyox, arech ri e'are' kech'aw ruk' ri Dyos puwi' ri are', e arech kkikoj ri ji'onsab'al puwi' ri are' xas pa ri ub'i' ri Ajawxel. ¹⁵Ri ch'awem ruk' ri Dyos ruk' kojoni kukol na ri' ri yawab', e ri Ajawxel, kuwa'lajisaj na ri' ri are'. We ri are' ri', ub'anom umak, kkuytaj na ri'. ¹⁶Chib'ij b'a' ri imak chb'il taq iwib' e chixch'aw b'a ruk' ri Dyos piwi' iwonojel e rech nimalaj toq'ob' piwi' iwonojel, arech ri ix kixkunatajik.

Ri kutz'onoj jun suk'ilalaj winaq ruk' ronojel ukojonik, k'o sib'alaj uchuq'ab'. ¹⁷Ri Eli'as, jun winaq che jeri' uj jas ri uj; sib'alaj ruk' ronojel ranima' xch'aw ruk' ri Dyos arech man k'o ta jab', xa jek'uri', man k'o ta jab' xub'ano cho ri uwachulew chi pa oxib' junab' ruk' waqib' ik'. ¹⁸K'atek'uri', xch'aw chi jumul ruk' ri Dyos, k'atek'uri' xpe ri jab' chi pa ri kaj uloq e ri uwach ulew xuya taq uwach.

Are wa' ri Utzij ri Qajaw

R/. Katqaq'ijilaj Qajaw

Ri B'ix 79,2.4-5.7

R/. ;Chchub'li'n b'a' ri apalaj arech kujkoltajik!

²At ajyuq' chrech ri Isra'el, chatatab'ej b'a',

ri at che kak'am ub'e ri Jose jeri' jacha jupuq chij,

ri at che atku'l chkixo'l

ri kerub'im chatchupli'noq.

⁴Dyos, chab'ana' b'a arech kujtzalejik,

chchub'li'n b'a' ri apalaj arech kujkoltajik! **R/.**

⁵¿Chi k'ate' jampa na, Ajawxel Dyos Sab'a'ot,

kuq'i' na ri uq'aq'al awoyowal

chuwach ri uch'awem ri atinimit?

⁷Xab'ano che kujkitzijoq ri eqak'ulja,

e che ri eqak'ulel, kkitze'j qawach. **R/.**

Ri Utzalaj Tzij

Jochlaj tzij chuxe' kanoq ri Utzalaj Tzij Sal 33,22

¡Aleluya! ¡Aleluya! **R/.**

Ajawxel, chk'oji' b'a' paqawi' ri loq'oq'eb'al ak'u'x, jeri' jacha' k'o ri qeye'b'al awuk'.

¡Aleluya! **R/.**

Ri Utzalaj Tzij rech ri Tyoxlaj Mate'o 7,7-11

⁷«Chitayij jun jasach, e kya'taj na chiwech; chixtzukunoq e k'o na ri kiriqo, chixk'ork'otoq e kjaq na ri uchi'ja chiwach. ⁸Rumal che jachin kutayij, kuk'am na; jachin ktzukunik, kuriq na; jachin kk'ork'otik, kjaq na ri uchi'ja chuwach. ⁹¿Jachin jun chiwech ri ix, che ri uk'ojol kuta jun kaxlanwa chrech, e kuya jun ab'aj chrech? ¹⁰¿On, we kuta jun kar chrech e kuya jun kumatz chrech? ¹¹We ri ix, che ix itzel taq winaq, iweta'm uya'ik utz taq jastaq chkech ri e'iwalk'uwa'l, are sib'alaj nim chi na k'uri' ri utz taq jastaq kuya ri Tatxel k'o chikaj, chkech ri ketow chrech».

Are wa' ri Utzij ri Qajaw

R/. Katqaq'ijilaj Qajaw

O Jun chik Utzalaj Tzij

Jochlaj tzij chuxe' kanoq ri Utzalaj Tzij Luc 18,8

¡Aleluya! ¡Aleluya! R/.

Aremaq chi' kpe na ri Uk'ojol ri achi, ¿la kuriqa' na ri' ri kojoniq chuwach ri ulew?

¡Aleluya! R/.

Ri Utzljaj tzij rech ri Tyoxlaj Lukas 18,1-8

18¹Kub'ij jun tzijob'elil chkech, arech kukoj pa ri kanima' ri jun ch'awem ruk' ri Dyos, e arech man kub'an ta keb' kik'u'x che ub'anik. ²«K'o pa jun tinamit jun ajq'ataltzij che man kuxib'ij ta rib' chuwach ri Dyos, e kretzelaj kiwach ri winaq. ³Xoquje' k'o pa we jun tinamit ri', jun malka'n ixoq che kopan ruk' ri are', k'atek'uri', kub'ij chrech: “¡Chab'ana' q'atojtzij chwech puwi' ri nuk'ulel!”. ⁴Kok'ow sib'alaj q'ij, man kraj taj weri'. Tek'ut kuchomaj: “Man kinxib'ij ta wib' chuwach ri Dyos e kinwetzelay kiwach ri winaq. ⁵Rumal k'ut che we melka'n ixoq ri' kinuch'u'jarisaj, kinb'an na wa' q'atojtzij chrech puwi' ri uk'ulel, arech man amaq'el taj kinuriqa' e kinuch'u'jarisaj”».

⁶K'atek'uri' ri Ajawxel kub'ij: «Chita' b'a' ri utzij we itzel q'ataltzij ri'. ⁷E k'u ri Dyos, ¿la man kub'an ta q'atojtzij ri' pakiwi' ri kik'ulel ri uwinaq che xas kkik'omij chuwach ri are' chipaq'ij chichaq'ab'?, e ri are', ¿la ke'uya na ri' arech kkiye'j na weri'? ⁸Kinb'ij chiwech, che aninaq ri' kub'an ri q'atojtzij

chkech. K'atek'ut, aretaq chi' kpe na ri Uk'ojol ri achi, ¿la kuriqa' na ri' ri kojoniq chuwach ri ulew?»

Are wa' ri Utzij ri Qajaw

R/. Katqaq'ijilaj Qajaw